

ALL NATIONS GOSPEL PUBLISHERS



www.angp-hb.co.za



info@angp.co.za

TAU NGOLO A ITUNGANAN

Copyright ANGP

COPYRIGHT

ISBN 978-1-919852-85-0

ALL NATIONS GOSPEL PUBLISHERS

P.O. BOX 2191, PRETORIA, 0001, R.S.A.

(A Gospel Literature Mission financed by donations)

(Reg. No. 1961/001798/08)

TAU NGOLO A ITUNGANA

KORI

AROET NGINA KE ETAU

(Ngakitatameta nguna itacaunitae alootoma ngitorubei ngitomon)

Ageunio Kolong akigir ekitaabo logo a nakwap angina a France, ekaru ngolo a 1732. Ani edoli ekaru ngolo a 1929, abu Rev. J.R. Gschwend tosubanak ka kigir ekitaabo logo kojokan anguna ka akitatamya ngitunga ngulu a ngakwapin angikirionok. Ageun apaki ngin, tari tokona, adau aryonet ngina a “All Nations Gospel Publishers” akigir ka akilocokin ekitaabo logo tooma nangajepa nguna edeparito 250. Ngabukio nu, ekoranaryo nakwapin nguna alalak akitatamia ka alimonokinia Akirok ngina ka Akuj.

Engarak ekitaabo logo ngitunga ngulu angatekerin, ka ngulu a ngangajepa a nguna egelegelya, ayenun kire ngakiro nguna ka Akuj kojokan. Nabo ngidinio ngulu alalak ka ngatuketa nguna egelegelya, engolekis akica ngina ka Akuj. Ekitaabo logo, isileereunit apolou ngina ka akirot ngina irworo Akuj lotunga. Kolong sek alotooma apaki ngina a ngikaru a 386, eringa nyidouno Yesu Kristo, abu ekadwaran Esekiel kiserak: akirot ka Akuj lotunga, akirot nginapei ngin inges irworo Akuj neni yok ebala, “Akainakini ayong, iyese etau ngolo kitete ka ngatameta nguna kitet, angun iraunete iyese ngitunga, kang ka ayong dang arauni Akuj kus. Esekiel 36:26-28.

ETAU NGOLO A ITUNGANAN

AKAI NGINA KA AKUJ KORI ADUI A SATAN (1 Yoana 3:4-10)

Ani isyomi iyong ekitaabo logo totamunite atemar ikwaan inges ka aroet ngina ipedorya iyong ayenun neni ikoni akonikiyar, tar kirae iyong ekapir ngolo emam nyinupit Akuj, kori kirae itunganan ngini ijamakinit akirot ngina ka Akuj, kori tar kirae Ekiristoit dang, ikingarakini iyong ekitaabo logo ayenun neni ikoni akonikiyar, alotooma epite ngolo ikiteo Akuj iyong, ite itunganan kinga akuwan nai Akuj ite etau (1 Sam. 16:17). Ikite Akuj iwon ikwapei ikiyakar iwon.

Erae Satan papa ka alyokonu a daadang, inges erae ekapolon ka akiryonut ta ekepukan ka akwap a na, ngolo itusubuna bon emalaika ngolo ka akica, erae anguna ka arikor ngikilyok ka ngaberu lorot ngolo aronon. Ikwapei kolong ayakatar ngikalyokonok tari tokona dang alalata nooi ngiketatamak ngulu alyokonok, ngulu emodyanakinete ngitunga atemar ikirae ikes ngikiyakya ngulu a Kristo, nai toyenete iyes atemar, epedori Satan akilocokin (Kitusubun bon) emalaika ngolo ka akica (2 Ngikor. 11:13-14). Satan ngolo erae ekepukan ka akwap a na, adau akien ngitunga alotooma akiryonut ka etumudukan ngatameta a ngulu nyenupito, ikotere nyeyenut atemar emina Akuj ikes, ka abu Yesu totwana aiun ikes (2 Ngikor. 4:4). Ngikasecak daadang ka ikes ngulu emam nyenupito Akuj, etwakito ka emudukaka akotain kec ka emam nyeyenete ngakiro nguna ka Akuj. Ipukat ikes Satan ngolo eyai nakwap na (Ngiepesoi 2:1-2). Ani pa kecamut ikes atemar ikirae ngikasecak, ka ani pa kenupa, ka tokiwa ngasecisya kec, eryamunete atwanare ngina nyedaun. "Itunganan ngini ebala nyarae inges ekasecan, emodyanakin inges bon. Anerae atakanuni Lokoku ka Akuj, anguna ka akinyasun etic a Satan" (1 Yoana 3:8). "Angun inakinos neni ka Akuj, kitepega Satan, eemi inges aneni kus. Toaputu neni ka Akuj, eapuuni nges dang neni kus" (Yakobo 4:7-8).

Ngina isyomya iyong ekitaabo logo ka ngina ingolikinia iyong ngitorubei ngulu eya tooma keng ipedori iyong kire ayenun neni ikoni ekonitau. Tocamak akica ngina ka Akuj ikitoodik iyong neni ikoni ekonitau. Tocamu ka toki ngakonisecisya, anerae ikilimokinit akirot ngina ka Akuj iwon atemar, “Ani kikitema iwon ebe nyikisecenene, ikimodyanakin iwon make, ido emam nguna a kire alotoma yok. Nai ani kikilimo iwon ngasecisya yok, isyoni Akuj ngasecesya yok, ikiteseg iwon alopitesyo angulu aronok a daadang anerae nyilocónokini inges nguna alimu ka iyookino” (1 Yoana 1:1-10) Ikitesegunete iwon ngaokot a Yesu a Lokoku keng anasecit a daadang.”

Alotooma ngikepukak ngiarei, ikipukat iyong epei, kerae Satan kori Akuj. Ipedori iyong aruwuor epito ngolo ka asecit kori eketiyang ngolo ka Akuj. Ani kipukat akisec akonikiyar, itemokino toki ka tolimo asecit kon neni ka Akuj. Ikilacakini inges iyong alotooma Yesu Kristo ngolo abuni nakwap na ayiun ngikasecak ka akinyasun apedor ngina a Satan ka akisec ngina eyai neni yok. Anerae Yesu inges erae eketeyaran yok. Iyai iyong kingaren Akuj ngina asegan ngina eyeni ngatameta ka ngiticisyo ngulu ka akiyar kon. Emam jik nyipedori iyong akiwua akonikuwan ka ngiticisyo kon anakonyen anguna ka Akuj. Nyepupi mono Akuj ngina etiyauni ngaki yok a? Nyite mono Akuj ngina etiyauni ngakonyen yok a? (Ngiticisyo 94:9).

Ite ekapolon akwap daadang ka einakini agogongu neni a ngulu eminasi inges (2 Ngakiro a Ngirwa 16:9).

“Ite Akuj ngirotin daadang ngulu angitunga. Emam akiryonut ngina epedorya ekasecan adukakinia Akuj” (Yob. 34:21-22).

“Nai pa ekinyomit Yesu ikes anerae ayeni ngatameta a daadang” (Yoana 2:24).

Angun, “Erereng ngulu adau Akuj akisyon ngasecisya kec ka akikisar akeceronis. Erereng ngulu nyerubakinit Akuj imarit erae ngikasecak, ngulu emam alyokonu alotain kec” (Ngikirukisyo. 32:1-2).

AKITACAIKINET NGINA A NGITORUBEI

ETORUBE NGOLO KE EPEI

Itodiunit etorube lo, etau ngolo a itunganan a ngini aronon, kerae aberu kori ekile. Itunganan ngini itiyae aronis inges isilereunit Ebaibul atemar, erae ekasecan. Anerae acamaki inges aronis ngina ka akwap a na ke ekibure ngolo aronon ngolo ka akuwan, ipukae inges. Erae lo kire etau, alotooma epite ngolo iteo Akuj inges. Ngakonyen nguna ewaarito ka nguna arengak idodiunito emeret, ikwapei igiritere lokitaabo ngolo a Ngakitadapeta 23:29-33. Ngae mono eyakatar asiliyorit? Ngae mono egeununui angina paki ayaun ngican? Ngae mono ingurungura angina paki? Ngae mono eyakatar ngaruma nguna emam ngakiro idicitere? Ngae mono eyakatar ngakonyen nguna arengak? Erae ngulu ewaryanakini emasete ngagwe ngikabilae daadang. Nyikiniurut ngagwe ngolopite ekuunioto ka imokumokuniata anadere esibito ejokak, ani ekaku ikikonyete ikwa emun ngolo aronon. Ani imerakin iyong, igeuni iyong akitere ngiboorei ngulu egelaaka, ido eyakaun natameta kon ngitorubei ngulu ikisibilerete.”

Alotooma etorube ngolo alokwap lo, eyai akou a itunganan, ka kwap akou, eyai etau. Tooma etau ngol, ileleba ngityang ngulu egelegelya, ngulu idodiunito ngasecisya nguna alalak, nguna egelegelya, nguna eya lotau a itunganan, anerae etau inges erae abusya ka akibois ngina ipiri ngasecesya anakiyar yok. Ikilimokinit Akuj iwon alotooma nguna irworit ekadwaran Yeremia atemar, “Erono etau a itunganan akilo ngiboro daadang ka ileleba akisec; ngae nai epedori ayenun etau?” (Yeremia 17:9).

Yesu elope isilereunit ngakiro nu, anguna elimunitor ebe, “Alotooma etau elomunete ngatameta nguna aronok, adoteu, arakao, akoko, akinyanganar, akisupa ka abangao-ngun daadang ikes nguna aronok nguna elomunete alotooma itunganan, tomunaasi itunganan (Mariko 7:21-23).

1. EKOROUKORI — Akibuses ngina a ekenyit angolo enyaritae



1. Etau a Ekasecan

ekoroukori, enirit ngitunga daadang, nai alotooma ekitaabo ngolo ke etau angolo a itunganan, idodiunit ekoroukori asekit ngina ka akituro. Arae kolong Satan emalaika ngolo ka Akuj ngolo apolon, nai anguna ka akituro, abu inges kinyasun ka toruwor emoit ka Akuj – Ekaronon (Isaia 14;9-17), (Esekiel 28:12-17).

Akituro, elomunit alokiding akim a Satan ka ileere alotooma ngirotin ngulu egelegelya. Ngitunga ngulu alalak iturosi anguna ke ekecebari ka anguna ka asyomit kec. Ngice iturosi anguna a ngilowi kec, enapito ngilowi ngulu aronok ebasi kori ejokak, nai eyaunito nooi ngileec nawat kec. Ngice isupasi kan ngiboro ngulu enapito ikes ikwa ngalagya, ngidukudukyo, ngirastae, ngacilo, ngikadongidong, ngimidilae ka ngice ngulu ikwaan ka ngul, ikwapei igiritere lokitaabo ngolo a Isaia 3:16-24, ngice iturosi ikotere akeceteker ka akwap kec ka anguna a ngiticisyo kec. Ngitunga ngulu iturosi, emuryakis ikes ngakiro nu nguna ebasi, "Itepegi Akuj ngulu iturosi nai erimaana aneni a ngulu itiditeuna (1 Petero 5:5). Eremosi Akuj ka akituro ngina a itunganan a ngini itojoka bon (Ngakitadapeta 8:13). Epedori akituro ayaun akinyasuno nitunganan toruwor ikonginait. Nabo dang eyauni aronis akibusokin ngina a itunganan (Ngakitadapeta 16:18).

2. IINGOK — Alotooma ekitaabo lo, idodiunit ingok ekibure ngolo ka akuwan, ikwa adoteu ka asiilyanut. Eyatakin ngasecisya nu nooi ngirwa lu, ngulu ka awasya. Kire eyookin ngakiro nguna kolong abu Yesu todwar ngikaru 2000 ngulu alunyarosi atemar, ngirwa ngulu ka awasya ikwanikinosi ka ngirwa ngulu a Sodoma ka Gomora. Adau tokona adoteu akilelebu tooma lokilyok ka ngaberu ka aloma akisec na tari lorerya a ngitunga angulu a ngidinio. Nabo elelebu adoteu tooma losukulo ngulu apolok ka ngulu cicik, lootelyo ka lomaketa. Elomanari akisec na tooma lotain a ngitunga, alorotin angulu alalak ikwa, ngisinemae, ngabolyasyo nguna aronok, ngabukyo nguna aronok, ngirworisya ngulu aronok ka ngirotin daadang ngulu aronok. Tokona eturuwosi ngitunga akisec abolya ka nyekerito Akuj. Alorwa a lu, arocut ngisorok ngulu

alalak ngipitesyo ngulu aronok alosinema ka anabukyo anguna aronok ka ainaki akisec na ikes ngileec, ngican ka akiyalolong. Ngitunga ngulu edote, ngulu nyeenito ngikecetai, ikes tokona erwosi ka ipuroi ngirwa ngulu alomitir lu. Ngakiboisyo nguna ke edonga ka nguna a ngidiskoi, ikes ipirunito adoteu ka elomi anakwap. Mam tokona nyeringa ngitunga etupito akitaanyunet ngina a ngikanupak angulu ajokak ikwa Yosepu (Akisyakineta 39), ka nguluce ngulu pa adote. Tari ateker ngina alokwap Afrika ngina enyaritae Sulu, ngina ecaikenene ngitunga ngulu ikamunio alotooma elomi, erae akitaanyunet neni yok, ngirwa lu ka epedorete akisitakin iwon apaki ngina ka awasya ngina etubokinia Akuj ngitunga. Emam nyecamit Akuj iwon abolyar akiyar, nai akinger adoteu, "Tongerol amalao. Nyetapito ngasecesya ngunace nguna itiyae itunganan akuwan keng nai itunganan ngini itiyae amalao, itiyae asekit nakuwan keng a ilope. Nyiyenete iyese iyese atemar erae ngawat kus Akai ngina ke Etai angolo Asegan, angolo eyai tooma kus, ngolo ikiinakini Akuj iyese a? Nyibasi rika kori irakasi iyese ngulu kus a ngilopeyek, nai irae iyese ngulu ka Akuj" (Ngikorinto 6:18-19); itunganan ngini emunaari Akai ngina ka Akuj, emunaari Akuj inges dang anerae erae Akai ngina ka Akuj ngina keng bon ka iyese pei irakasi Akai keng" (1 Ngikorinto 3:17).

3. EPEGE — Anege, idodiunit Epege aronis ngina ka emeret ka adakanu. Erae Epege etyang ngolo iranyuna, eongoryana ka enyami ibore daadang ngini eryamuni inges alorot keng, keseg kori keronu. Ikwanginapei ikwangin, itunganan ngini aronon, itiyae ngakiro daadang nguna aronok nguna etami inges, kerae alotooma ngiticisyo, ngatameta, kori nguna esyomuni inges anabukyo anguna aronok ka ngace nguna ikwaan ka ngun. Esubunitae sek akuwan erae akibois ngina iboiyo Akuj, nai tokona amunaarosi ngitunga anerae enyamete ngamuja nguna aronok, emasete ka imatangete etaba ka ngikito ngice ngulu emunarete ngawat, akisec ngina ka akimat etaba ka ebanggi adau amunaar ngitunga ngulu alalak tokona. Apedor ngina ka Akuj bon inges epedori alacakin ngitunga ngul anaunoi a Satan. Ngikiristo ngulu alalak, ekerito akimat etaba kori esigara alokanisa, kori alokelesya anerae eyenete

atemar erae ekelesya Akai ngina ka Akuj. Nai ngina irikakiniata ikes akilip, elomunete kinga, kisyakis nabo akimat etaba anerae nyemisito ikes ngawat kec ka enyasut ikes ke etaba. Torae bo akuwan inges erae Akai ngina ka Akuj ngina a kire. Nai kiirasi nguna ebala Paulo ebe, "Nyiyenete iyes atemar irakasi iyes Akai ngina ka Akuj ka eyai Etau ngolo ka Akuj tooma kus a? Nai itunganan ngini emunaari Akai ngina ka Akuj, emunaari Akuj inges dang" (1 Ngikorinto 3:16,17; 6:18-19).

Itunganan ngini erorokona, edingana ka erae ibore ikongin alokingaren Akuj. Imujo iwon ikotere ikiyari; nai nyeyaryo iwon ikotere ikimuji. Itunganan ngini enyamit akoro, epedori akimwonore ka akimuj angina itemokino, nai ngini erorokona igworo jwi jwi ebala, "Inakinae, inakinae kare ca!"

Ekucoi ngolo ka aroroko, mam nyilelebun ka emam nyimwonene. Kolong sek alotooma Ngikisila ngulu ke ekitaabo a ngolo Ngorot, acakeneneo ngikamerak ka ngirorokanotin a ngamoru – (Ngikisila 21:18-22). Ngikamerak ka ngirorokanotin epedorete akirikar ekecebari, ido tolomasi nai nakulyako. Ani kerae ekonitic akimuj bon ka akiper, iryamuni ngican ka inapi ngaraco (Ngakitadapeta 28:7). Ayai kolong ekabaran ngolo arorokanan, nai ani etwani abu toryamu ngican ngulu apipilak anakim angina nyedunge. Ngakiro nguna ke ematet eroko nooi, ka tokona itusubito ngikalalak emeret abolya. Ikilimokinit Akuj iwon alotooma akiroit keng atemar, nyelomari ekameran napukan ngina ka Akuj. Emam nyerae ngagwe akimuj, nai erae ibore ngini inyasuni ka isicongakini itunganan, ido kisitiya inges abangao. Alotooma emeret, itiyaete ngitunga ngakiro nguna sek pa etemokino kitiyata, ikwa elomi ka aara make. Epedori ematet ayaun ebura ka abangao, kire erono emeret (Ngakitadapet 20:1).

Ikes ngulu etikete ngagwe ka ngimaten ngulu itemeranakinete ngitunga, erae ngikasecak alokingaren Akuj, anerae ebala Akuj ebe: "Ekang, iyes ngulu imataka ngagwe, iyes ngulu idedeng ka iyes ngulu emam akuryanu akinyal ngagwe," (Isaya 5:22) Ikitubokinio iyes daadang ngulu itemeranakinete ngikidunyet

kus, iyes ngulu itamasete ngitunga ngagwe paka tolilimut (Abakuk 2:15). “Iyenete iyes kire atemar, nyeruwor apukan ngina ka Akuj ngina angulu itiyaete aronis. Nyikimodikin! Ngitunga ngulu itiyaete amalao kori ngulu ilipete neni angakujo angace kori ngikalomak kori ngikilyok ngulu iteperete ngikilyok ngulu, kori ngikokolak, ngirorokanotin, ngikamerak, ngulu esyomatar ngulu kori ngikademaranak – emam ipei dang alokiding ngul ngini eruwor Apukan ngina ka Akuj ngina keng. (1 Ngikorintó. 6:9,10).

Ileere aseconu ngina itiya alotooma itunganan anakiro anu: amalao, asiilyanut, adoteu, akilip neni angakujo, akikukuja, aremo, ebura, arorokanut, engoit, amarya, atyakatyaka anguna ka agelegelya angatameta, atyakatyaka anguna angatukon, akimanit, emeret ka ngace dang anguna ikote nenipei nen. Akalimokini tokona ayong iyes ikwapei sek akalimokinitor: ikes ngulu eyakatar ngun, nyeyakaun napukan ka Akuj (Ngigalatiyae 5:19-21). Nyimerakinosi angagwe anguna epedorete amunaar iyes, nai tocamakisi Etau ngolo ka Akuj, kilelebikin nenikus. (Ngiepesoi. 5:18).

Enyarit Yesu ngitunga daadang ngulu enyamid akure anguna ka akiyookino, aponare neni keng. “Ngini enyamid akure, bu neni keng tomat” (Yoana. 7:37-38). “Okoe iyes daadang ngulu ikinyamid akure, potu nakipi ka iyong ngini imamukatar ngisilinga, bwa togyel ka kimuj. Ee bwa togyel epini ka ngakile nguna a ikongin nguna emam egyelit” (Isaia 55:1). “Ngini emasi ngakipi nguna ainakini ayong inges, nyenyami nabo akure jik anerae ngakipi nguna abuni ayong ainakin inges eruworosi aneni keng eitanit ngolo a ngakipi anguna eyaunete akiyar ngina nyedaun.” (Yoana 4:14).

4. AKUMA — Erae AKUMA etyang ngolo elosi iwadyo. Idodiunit akuma aronis ngina ka akalanyo, ajamaanut ka akapil. Ikwaan akinger ekapolon ka asecit ngina ka akikukuja (1 Sam. 15:23). “Akiitanit ngina apolon nooi ngina eyakar ikalanyanot, erae ibore ngini isiyalolongiyori inges totwan, anerae itunganan ngini ekalanyana, emam nyecamit etic. Apaaran jwii eyakar

ikalanyanot ekibure ngolo ka aryamun ibore idio, nai nyecamit etic (Ngakitadapeta. 21:25,26). Abu Joshua kolong tolimok Ngisirael atemar, "Tojongoto akiboi ikongin emam etic; tonyoutu atipei toloto nakwap ngina ikiinit Akuj iyees" (Ngikaturbok. 18:9). Ekalanyaka ngitunga nooi ka emam nyengirikinito aryamun akiyar ngina ka Akuj. Ebalala Yesu ebe, "Tongirikisi ka agogongu alomar alokek angolo adidingan (Luka. 13:24) anerae ngini iwarit eryamuni" (Matayo 7:8). "Eryamunit Apukan ngina ka Akuj ngican ngulu apolok; nabo engirikinito ngikadedengak alemar inges ka agogongu" (Matayo 11:12).

Ikitwaki iwon erae kejamakin ngakiro nguna ka Akuj ka akiteyaryo ngina a ngitai yok. Epedori akalanyo akisipiyor iwon akilip, akiwarit ngiboro ngulu ajokak ngulu ka Akuj ka aryamun ngakiikineti nguna ke ebari angolo ka Akuj; nabo dang ikirikori iwon akalanyo namunyario. Ngina ikilimokinia iyong Akuj ainakin ekonitau neni keng tokona etemari Satan, kimyek ani taparacu kiyu Akuj, kori moi acekolongit. Ani kibala iyong nyanupi Akuj tokona nai moi, toyeni atemar akolongit ngina a moi erae ngican ka itwani iyong imamukatar aiuno ngina a Kristo. Ebalala Akuj ebe, "Ani kiirasi etoil kang nakolongit na, ngitininika ngitai kus, lopite ngolo kolong etiyaata ata papaa kus apaki ngina angeritototor ikes Akuj" (Ngiburaniyae 3:7-8). Ngiyai nai ngitunga ngulu atwaka nginapei kolong ebasi enupyoo Akuj moi ngicerwa meere tokona? Itemokino iyong toyeni atemar akolongit ngina a moi mere nginakon.

Isitiyaete ngimurok ekakorokorot ngolo ka akuma akitayaa akapil, akikukujaa, adwarya ngakiro nguna alokingaren, akukurya ka akitiyaa amuronot a Satan. Ikes ngulu itiyaete ngakiro ngun, mam nyenupito Akuj, nai erae ngikanupak a Satan. Itiyaete ngitunga amuronot nooi apaki ngina a ngican ikwa edeke, aryebo ka apaki ngina etwania ikecetunganan. Ikilimokinit nai Ebaibul iwon atemar, "Tonyarata, kilipa Akuj ngina ayaran ngina epedori ayiun iwon alocan a daadang akilo akiwuapit amuronot a Satan ngina emam ajokis. Anerae "Ikiyoki Ekapolon iwon anakiyar yok a dadang, (Ngikirukisyo 37:23). "Eyai alokidingkus ngini edyaka a? Itemokino inges

tonyara ngikatukok a Ngikiristo, kilipakis ka kiwosakis inges akimyet alokiro ke Ekapolon. Akilip ngin ngina ka anupit, itangaleuni itunganan ngini edyak; itojokuni Ekapolon inges ka isyoniyong ngasecisya nguna itiyat inges. Angun, tolimonokinos ngasecisya kus make ka kilipanakinokinos make, ikotere ikitangaleunio (Yakobo 5:14-16). Abu Akuj kicikak ngisirael atemar. "Nyar kori nyituruwuosi ngidwe kus amuronot ngina epeyo anakim angina a ngakiriketa kus; ka nyicamakis ngitunga kus itiyaete akapil, akikukuja, akilamilam kori akisitiya ngikito akukurya ngulucetunga, akirworo ngilam ka nabo nyejok akilip neni a ngikuwamin angitunga angulu atwaka ka akiyekiyek ngililae. Anerae engerit Akuj ngitunga ngulu itiyaete nguna ikote ngun (Ngikisila 18:10-12). Nai kinga ere ngolo apolon (Nakuj), eyakaunos ngisiilyanotin, ngikapilak, ngimalaanotin, ngikaarak, ngulu ilipete neni a ngakujo car ka daadang ngulu irworosi ka kitiyae alyokonu (Akisileerekinet 22:15).

Ikilimokinit Ekapolon Akuj iwon atemar, "Nyilot neni a ngimurok kori lolilae anerae ikimunaarete ikes iyese" (Ngilepi 19:31). Nai epedorete ngitunga atemar iyong, tolot lomurok ngulu ilamilamete ka todwarete, kori lomurok ngulu isirworete ngikuwamisinei a ngikatwak, tonger jik ngakiro kec ka ani ketemasi tolot lomurok ngulu isitiyaete ngikito akukurya ngitunga nguluce, tolimok ikes atemar, "Kiirasi nguna ikitatami Akuj iyese! Toesikisi ngakiro a ngimurok anerae ngakecekiro emam ajokis (Isaia 8:19-20).

Ngolopite isyomya iyong ekitaabo logo, ikisirwori Akuj iyong ka ikinyarit iyong aesikin ngakonisekisya ka ainakin akonikiyar neni keng. Nai etau ngolo lerek, ngolo ikwaan ka akuma, ngolo eyai tooma kon, inges ikisipiyorit iyong atupakin erot ngolo ka Akuj. Anerae etau ngolo aronon ngol, inges eringa ikitatamunit iyong ngakiro nguna aronok nguna ka akwap a na ka inges eyaunit akuryanu lotau kon. Ebas ngice ebe, "Ani mono katupak ayong erot ngolo ka Akuj, etemarete mono nginkaatumung ka ngikaakonei ai? Kori ikokini akaakiyar ai, erae kaesik ayong emeret, amalao, akoko, ngabolyasyo nguna aronok ai?" Nai toyeni atemar ngakiro ngun daadang erae

nguna a Satan ka idongete nakwap na. Itemokino iyong totamunite ka kijau ebari ngolo ka Akuj ngolo eyai neni a Kristo ikwa ekisil, alakara ka alelyanu ngina nyedaun. Ani kijau, iyong Kristo lotau kon, ikiinakini inges iyong apedor ngina ipedorya iyong aesikin aronis daadang, nabo elemari Kristo akuryanu ngina ikeritor iyong ngitunga ka atwanare ka ngiboro daadang ngulu ikienikinito iyong neni a Satan. Nai abu Kristo bu alacakin ngulu erae ngipi anakiyar kec adaadang, anguna ekeritotor ikes atwanare (Ngiburaniyae 2:14-15). Akalanyo ka ajamakinit ngakiro nguna ka Akuj, ikitaraut iyong itunganan ngini aronon ngini lerek ke etau, ikwa akakorokorot ngina ka akuma.

5. ERIS — Erae Eris etyang ngolo ngereny, ngolo adedengan nooi. Ngiboro ngulu ileleba lotau a itunganan erae ngimam, engoit ka eburu, ngakiro nu ikes earatar ngitunga make. Ani kikatak iyong atemar atiki etau, ido ojongo adedengu, iryamuni iyong atemar ekuuyor angoit alotau, ido togeik eburu ka akitiya aronis. Ibore bon itemokino, erae iyong acamun atemar eyai adedengu lotau kon ka kilip Akuj tolema aronis ngin alotau kon. Nyiruworosi ngulu ingoaka nai togero anyunyura anerae ikirikori locan (Ngikirukisyo 37:8). Eryanyaana anyunyurura ka angoit, ikimunaari (Ngakitadapeta 27:4). Toena ngikusitai ka tolemasi engoit, anarae akiricit ngiman alotau erae abangao (Eketataman 7:9) Tolemasi jik engoit (Ngikolosae 3:8).

Ngikakuryanak ngulu alalak emasete ngagwe, erae aryamunia agogogu ngina kitiyaet aronis ikwa ejiye ka akinyanganarya, nai aronis na "Ikwaan ka akisorit ngina ke emun" (Ngikisila. 32:33). Itunganan ngini aronon etwani ebobokinit akinyanganar, nai Akuj inges isicani ngikasecak daadang. Ebalu Yesu ebe "Tomina ekonikidunyet ikwangina iminar akonikuwan (Mariko 12:13), ka tominas ngikusimoe (Matayo 5:44) isyoni Akuj ngasecesya yok erae kisyoni iwon ikes ngulu itiyaete aronis neni yok (Matayo 6:12). Nyecamit Akuj etau ngolo adingan ngolo iburana, anerae etau a itunganan ileleba ejiye ka amoitanut. Angun, ekisil ngolo a kire itemokino togeu alotain yok ikotere eropari ekisil anakwap.

6. EMUN — Abu kolong Satan totakanu ikwaan ke emun ka tomodik Adam ka Epwa alomanikor ke Eden ka abu totub akoneo ngina ayai kiding ngitunga ka Akuj. Abu Satan kirakar, ingolikini epite ngolo aminar Akuj Adam ka Epwa anerae abu Akuj inak ikes apedor, ngina polokinet ngiboro daadang ngulu eya nakwap. Ka eboiyete ikes ka alakara kaapei ka Akuj. Anguna ka arakao, abu Satan tomunaya akiyar ngina a itunganan anerae abu tolema akoneo ngina sek ayai kiding itunganan ka Akuj. Arakao ngina a Satan ka akikudiyara ngina eyai lotai a ngitunga, inges einakinit ngitunga ngatameta nguna aronok. Ngina ingolikinia itunganan nguluce iboiyete ka alakara, kirakar. Eyauni arakao ngatameta nguna aronok lotau, ka aronis na eyauni atwanare. Itiyasi ngakiro nu tar alokiding ngaberu ka ngikilyok. “Engoi ekile nooi erae keyai arakao lotau keng; ka anyunyura ngina ke ekile epurui nooi akilo” (Ngakitadapeta 6:34). Eyauni arakao edinget ka ngican tooma loticisyo daadang ngulu itiyaete ngitunga ikwa agyelanar. Eyai arakao tar loticisyo daadang ngulu itiyaete ngitunga ikwa agyelanar ka loticisyo ngice ngulu itiyaete ngitunga. Eyai arakao tar lokarikok a ngidinio, angina ingolikiniata epei alokiding kec imwaimwakinit Akuj inges, ido kirakaros. Itemokino ikes ngulu itatamete ngakiro nguna ka Akuj tocoito nooi, ka toyakatar amina ngina a kire ngina adau Akuj abukokin lotai yok, alotooma Etau ngolo Asegan (Ngiromanin 5:5). Anerae ani pa kelemasi ikes arakao alotai kec, erauni ekecetic ekonginait.

7. AKIDODOK — Itoodiunit akidodok aronis ngina ka aroroko, ka amina ngisilinga inges erae akisiakinet ngina a ngakiro anguna aronok a daadang (Temiteo 6:10). Ngakidodoka nguna a nakwap a Kongo, enyamete ngikok ke ekatapan kimwoko tar tobwangas ngakookies kec, ido totwaka. Itungana ngin erorokana, mam nyingarakini tar ngulu a ngican nai emunikinit nooi alotooma ngirotin daadang aryamun abaru ngina ka akwap a na. Ikilimokinit Yesu iwon atemar nyituk, anguna kus ebari nakwap na, neni epedorya esipiran ka eroiroi akinyasun. Anerae neni eyai ebari kon, inges eyai etau kon dang (Matayo 6:19-21). Aponi tocakai Acan ka ngikeetunga anguna aminar

ngisilinga ka ngilowi (Josua 7). Abu Juda Iscariot; ngolo arae ekiyakya a Yesu tomyedakin anguna aminer ngisilinga ngulu aryamuni inges, alotooma agyelar Yesu. Emam aronis eyai losilinga kori lobari nai amina ngisilinga ngina eyai lotau a itunganan inges erono. Ngaberu ka ngikilyok ngulu alalak alotooma ngatekerin nguna egelegelya adaut amunaar akecekiyar ka ngina a ngitunga a nguluce, anerae emunikinito aryamun abaru ngina alalan alorotin angulu alalak.

Ekibure ngolo ka akibar atipei pa itiyae etic ikirikori tooma akoko, earit ka amyedakin. Amina ngisilinga ka arorokanut, erukito ka nguna alalak ikwa akituro, akisupa, akiwarit apolou ngina raunet ekabaran, ka ajamuwar ngulu ekulyakaka. Akiwarit apolou alotooma ngidinio, akituro kotere ekonidin ka ajamuwar ngikanupak nguluce ngulu nyerae ngika ekelesiya kori ke ekanisa kon, emam nyitemokino. Ebalala Yesu ebe "Tocoikisi, kiyokito ngawat kus anarorokanut adaadang, anerae meere ebari itopoloe akiyar aitunganan" (Luka 12:15). Akiyar ngina a ekabaran ka ece ekoni ne: "Ayai ekabaran ngolo ayakar emanikor ngolo akoneene tobwang akimuj ngina alalan. Kisyak inges akitam tema "Emam ayong edula ngolo apolon ngolo ewuakini akaakimuj daadang. Ekokini mono ai? Totamu nai inges tema Aanyu nguna etiyakini: eelari ngikadulae, oyeu ngulu apolok ngulu itemokin ngikamomwa ka ngiboro nguluce daadang. Ani erikakini otema alotau kang ee roca ekaatau! Iyakar tokona iyong ibore ngini ajokan daadang ngini ikiteyari iyong, ngikaru ngulu alalak kiboikin jik kienga, kimuj, tomat ka kileile! "Nai tolimok Akuj inges tema, iyong ebangaanot, lolo nakware iitanio akiyar kon ngae irumi ngiboro daadang ngulu icunit iyong, anguna ka akoni kiyar." (Luka 12:16-21). Alipoida eryamuni itunganan erae kengata akwap daadang ido kitotwaniya akeekiyar? Emam jik epoida." (Mariko 8:36). "Angun akalimokini ayong iyees atemar, nyiyalolongete anguna ka akimuj angina iitanito iyees ayaria, kori anguna angilowi angulu itanito akinap. Nai kiwara mono apukan keng, ikiinakini inges iyees ngiboro ngul daadang ngulu iitanito iyees. Anerae neni eyai ebari kon, inges eyai etau kon dang. (Luka 12:22-34).

8. SATAN — Satan inges erae papa ka alyokon, ka papa angikalyokok adaadang, erae inges ikiteseceenene iwon, ka inges ekodit etau a itunganan. Tema Yesu, "Irae iyees ngidwe a Papa kus a Satan, ka icamito iyees akiwuap nguna ecamit inges anerae arae inges ekaaran nginapei anakisyakineta, ka nyikamunito iges nguna akire, anerae emam nguna akire aneni keng. Ani elimuni inges alyokonu, itiyae nguna erae ekeepite, anerae erae ekalyokonon ka erae papa ka alyokonu" (Yoana 8:44). Amodiyo ngina cici erono, ikwaan ka nginapei apolon. Elal tokona alyokonu alotooma erwor, akigir ngabaruwae ka aloticisyo angitunga. Itunganan ngini amodiyanan, itojoka bon, torono bo. Ikwapei nyelyokonia Akuj Ekristoit dang itemokino nyemodiyana. Ani kikitema ebe ikimorikina iwon ka Akuj, olosete bo anakiryonut, ikiruwor iwon ngikalyokonok alorworisya ka aloticisyo yok (Yoana 1:6). "Nai kinga etau ngolo a Nakuj eyakaunosi ngisiilyanotin, ngikapilak, ngimalaanotin, ngikaarak, ngulu ilipete neni a ngakujo car ka daadang ngulu irworosi ka kitiyaete alyokonu" (Akisileerekinet 22:15). "Nyecamit Akuj esuuda ngolo alyokonon" (Ngakitadapeta 6:19).

9. ETOP — Idodiunit Etop ayenut ngina eyai lotai a ngitunga a daadang. Alotooma etorube ke etau, alokitaabo a lo, etakani etop iryono cuc eongoryana, anguna ka aronis angina itiyae itunganan jwi jwi. Etau ngolo aronon, ililingi ngace pakio, ka iyalolongi ngarwa nguna alalak. Etau ngol, ikisitakineta tar apaki ngina ka akitimyo, ka ikitapalikini akilip tar apaki ngina itemokino tokiya ngasecisya. Einakini aronis itunganan ngatameta nguna etwakito, nguna esibit icunytiae ka asuwat angina amwanan. Ngitunga ngulu ikote nen, adaun aosou, anerae aesikis anupit Akuj, ka iwuapito ikes ngitai ngulu alyokonok ka akitatam ngina a ngipyana a Satan (Timoteo 4:1-2, Ngiburaniyae 10:22).

10. AKONGU NGINA KA AKUJ — Ite Akuj ngakiro daadang nguna itiyasi alotooma etau a itunganan. Emam ibore epedoryo akiwua anakonyen anguna ka Akuj, ngatameta ka ngiticisyo daadang ngulu ke etau. Ata kitiya iyong aronis nakware iryono akwap cuc, ka alotooma amoni ngina amutonon, kori alotooma

akipany ngina ecukul nooi, kori anakiboisyo a daadang, ite Akuj nguna itiyae iyong (Ngakonyen kori ngireetin ngulu eya lotorubei ngulu ke ekitaabo alo, idodiunito neni ikoni etau a itunganan, kerono kori kejok).

11. NGANGAJEPA NGUNA KA AKIM — Ngangajepa nguna cicik nguna ka akim, nguna iryamito alokinga etau ngolo aronon, idodinito amina ngina ka Akuj ngina irikaunit etau ngolo ke ekasecan. Tar kitidingit Akuj asecit, emina inges itunganan ka mam nyecamit inges ekasecan totwan, nai ecamit toki ngasecisya keng, ido kiteyarae (2 Petero 3:9). Abuni Yesu aiun ngikasecak. Eyakaun alelyanu nakuj anguna ke ekasecan a epei angolo ekii ngasecisya keng (Luka 15:7). Ngangajepa nguna ka Akim idodiunito nabo ngaokot nguna a Yesu Kristo, “Kingolokisi Imesek ngini ka Akuj, ngini elemari asecit ngina ka akwap” (Yoana 1:29).

12. EMALAIKA — Idodiunit Emalaika Akirot ngina ka Akuj. Ane, isirwori Akuj ngitunga ngulu amodiki Satan ka ngulu iwuokito ngigogoso ngulu a ngasecisya kec, ikotere tokiwa ka toesikis ngasecisya kec. Ikotere nai elomari amina ka akica ngina ka Akirot angina ka Akuj lotai kec.

13. AKURI — Erae Akuri akitaanyunet ngina ke Etau angolo Asegan, Etau ngolo isileereunit abeit ngina ka Akuj. Ikitatami Inges iwon atupakin nguna ajokak ka acoikin nguna aronok ka ikiteyenunit inges iwon atubokino ngina ka Akuj ngina moi ebunit alokingaren (Yaona 15:26). Alotooma etorube ngolo ke epei, eyai etau ngolo Asegan kinga etau a itunganan anerae nyiboi Akuj anakisec.

Ani kerono etau kon kikwaan ka etorube lo, itemokino kilip neni ka Akuj nooi, tongak ekonitau neni keng, ikotere tocaik akica ngina ka Akirot angina ka Akuj ekonitau. “Tonup Ekapolon Yesu, ido toiun kaapei ka ekonikal” (Ngiticisyo 16:31). Ecamit Akuj akilocokin ekonitau, ka ainakin iyong etau ngolo kitete ngolo ajokan (Esekiel 11:19). Itacaunitae ngakiro nu alotooma etorube ngolo a ngiarei alokingaren.

ETORUBE NGOLO A NGIAREI

Etorube ngolo a ngiarei itoodiunit etau a itunganan a ngini acamu akiki ngakeesecisya ka ainakin ekeetau neni ka Akuj. Itoodiunt etorube lo etau a itunganan a ngini adau akiki ngakeesecisya ka akiwarit Akuj. Alopite a ngol, etingit emalaika akileng. Ekileng ngol erae Akirok ngina ka Akuj, ngina "Eyai ka itiyae dang ka agogongu ka ekwana akilo ekileng ngolo ekwana a ngiwaetin a daadang. Edungi todol tar neni iryamiryamyata akiyar ke etau, kori neni eya ngakilenyet ka asumet, isileereununui ngatameta ka ngakiro nguna elosikinit etau (Ngiburaniyae 4:12). Ikitatamunit iwon Akirok ngina ka Akuj atemar, "Eropit ngolo ka akisec inges atwanare (Ngiromanin 6:23) ka "Etwani itunganan daadang atwanare apei, ido ekaku totubok Akuj inges (Ngiburaniyae 9:27). Nai ngikasecak ka ikes ngulu nyenupito Akuj, imasakinio nakim ngina nyedunge (Akisileerekinet. 21:8).

ETAU NGOLO AKII NGASECISYA

Alotooma apei kan, etingit emalaika akuulu. Erae ngin akitatamet neni ke ekasecan atemar etwani inges nooi. Ngawat yok nguna eminae iwon nooi nguna itanapyo, ilongao itanio ka isibusyo, imadyo, iricitae ka einakinitae ngiboro daadang ngulu iitanito ikes; nai ngawat yok etwakete moi, ebosete ka irikarete ngikur, nai ngitai yok idongete eyarete ngikaru ka ngikaru; ka itowuoyo alokingaren Kristo ekatubonokinan yok (2 Ngikorinto 5:10).

Alotorube alo, adau ekasecan acamun ngakiro ka amina ka Akuj alotau keng. Ane, ecaikinit etau ngolo Asegan etau ngolo kiryonon. Alomu akica ngina ka Akuj tooma lotau ngol akiritar akiryonut daadang kinga. Ngina elomarya akica ngina ka Akuj lotau, elomari akiryonut kinga. Akisec ngina eyai lotau ngina idodiunito ngityang ngulu egelegelya ane, itemokino kiritarae kinga. Angun ekelipit ayong iyong ngini isyomi ekitaabo lo, tocamak Yesu ngolo erae akica ngina ka akwap, tolong inges lotau kon, ikotere akiryonut ka ngiticisyo ngulu aronok daadang



2. ETAU NGOLO ACAMU AKEESECONU

elomarete kinga etau kon, ikwapei itacaunitere alotorube angolo angiarei a lo. Tema Yesu abe, "Arae ayong akica ngina ka akwap; ngini ekewuapakini ayong, nyelomari nakiryonut, nai eryamuni akica ngina ka akiyar (Yoana 8:12). Emam nyipedoru iyong akiritar akisec kinga ekonitau ka apedor kon bon, kori ka aosou kon kori ka aosou angulu. Erot ngolo akire, ngolo apatanan ngolo iritari akisec kinga etau kon atipei, inges akijaun iyong Yesu torau akica alotooma etau kon ikotere akiryonut ngina ka akisec, eemi alotau kon kinga. Elap ka ngitopon ikiinakinete iwon akica nakwaare, nai ngina ecaunia akolong taparacu, engopiyari akiryonut kaapei ka akica ngina ke elap ka ngitopon. Yesu inges erae akica ngina ka akiyookino. Apak ngina alosyo Yesu kai ngina ka Akuj, abu inges kirita ngitunga ngulu agyelanarete ka ngulu agyelete ngiboro alokai angina ka Akuj. Abu tobuburiyana ngimesae angulu esyecete ngisilinga ka ngikicolongo angulu agyelanarere ngakuryo. Tolimok Yesu ikes tema, "Igiritaek nakigireta atemar, ebala Akuj, 'Enyarao Akai kang, akai ngina kilipet' Nai tokona ituruwuosi iyees Inges akai ngina engopitotor ngikokolak" (Matayo 21:13). Ekonitau erae akibois ngina iboiyo Akuj. Ecamit Inges akiboi alotau kon, akitojok ka akilelebikin akica, amina ka alakara tooma lotau kon. Abuni Yesu akisyon ngayokosecisya, aiun ka alacakin iwon anaunoi ka anapedorosyo anguna ka asekit, "Ani kikilacak iyees lokoku ka Akuj, ikilacakin iyees kire" (Yoana 8:36).

ETORUBE NGOLO A NGIUNI

Idodiunit epica lo, etau a itunganan angini adau akiki ka akilung ngasesisya. Elakara inges ka elelyani anguna esyoniyo Yesu ngakeesecisya nguna alalak, anerae abu Yesu totwan alomusalaba aiun iwon. Emusalaba ka Akirot ngina ka Akuj ngina edodik emalaika inges, adaut akitap ekeetau ngolo itasyono, ka ainakis inges akiki ka akilung ngasesisya nguna alalak. Ngina ingolikinia inges amina ngina ka Akuj, ngina apolon alotooma Kristo, tolakar ekeetau nooi, ngina etamunia inges atemar abuni Kristo nakwap na atwanare alomusalaba alemarya ngasesisya yok. Ngakitatameta nguna ke Ebaibul



3. ETAU NGOLO EKIWANA NGASECISYA

nguna ikilimokinito iwon atemar, “Aponi Yesu kibungae, kitanapae aikit ngina a ngikukwa, kibubui ngisumar nakan ka nakejen keng ka totwana alomusalaba anguna a ngasecisya yok; ngakiro nu elomete kojokan lotau a itunganan, angini adau akiki ngasecisya ka ilocokinete ekeetau ka akeekiyar.

Ngina esyomya inges Akirok ngina ka Akuj, ngina ikwaan ka aroet ngina isileereunit akeekiyar, epedori ayenun atemar kebu inges tooliyo ka kebu tobil ngakiciket nguna ka Akuj. Ngina eyenunia inges atemar kaoliyo aneni ka Akuj, eryangakin, kikalou, kitasyonikin ka kiwaak ekeetau kingaren Akuj; anguna ka akitasyono keng, isyoni Yesu inges. Amina ke ekisil ngolo ka Akuj elelebun lotau keng, ngina etamunia inges atemar “Ngaokot nguna a Yesu a Lokoku ka Akuj ikitesegete iwon anasecit a daadang (1 Yoana 1:7) “Okoe Ekapolon, kitesegu ekaatau ka kiwuaak etau ngolo ajokan ka ngolo kitete tooma kang” (Ngikirukisyo 51:10). Ebalababo Akuj ebe, “Etalakarit ayong ikes ngulu ekiyete ngasecisya kec, kiyapara ka topupete ngakaakiro” (Isaia 66:2). Isileereunit Etau ngolo Asegan ngakiro nguna a Yesu kojokan ebe, “Lokoku kori nakoku, nyikuryaniar anerae, esyoni ngasecisya kon” (Mat. 9:2). Itunganan en enupit ka iwuapit apedor ngina ke Emusalaba ka ngaokot a Yesu nguna abukorosi alomusalaba anguna keng. Angun ayenu inges atemar kedau Yesu alemar egogos ngolo a ngasecisya keng, anerae abu Yesu todang ngican ngulu sek arae ngulu yok “Kire” aponi inges kibungae anguna a ngasecisya yok, ka aponi inges kidicae anguna ka aronis yok “ka abu Ekapolon tocunak ngiyokocan daadang neni keng” (Isaia 53).

Etau ngolo Asegan ka amina ngina ka Akuj ikes iyokiyete etau ngolo adau akinup Akuj. Anguna ka anupit Yesu, eyeni inges atemar esyooni ngasecisya keng ka enupit inges alotau keng atemar ngaokot nguna a Yesu a Lokoku ka Akuj ikes adaut akilotar ngasecisya keng daadang (1 Yoana 1:7); ka eyeni inges jik atemar itunganan daadang ngini enupi Yesu mam nyetwani (alotooma Ekuwuam) – nai eryamuni akiyar ngina nyedaun (Yoana 3:16). “Anguna ka atwanare a Kristo a lomusalaba, ikilakun iwon ka esyooni ngasecisya yok”

(Ngiepesoi 1:7) Aesiki itungann en ekibure ngolo aronon ngolo ka akuwan, ka eyakatar tokona ekibure ngolo ka akert Akuj ka akijaanakin inges “ngolo sek aris kikiminak iwon” (1 Yoana 4:19). Emam nyemina itunganan en akwap na ka ngiboro ngulu ka akwap, nai emina Akuj ka ngiboro ngulu ka Akuj.

Alotooma etorube logo, eyakasi ngityang kinga: Ngityang ngul ikes idodiunito ngasecisya nguna eya tooma etau ngolo a itunganan. Kire mam nyecamit Satan dang aesikin etau ngolo a itunganan, emunikinit engolengole ka iwarit epite ngolo lomaret lotau a itunganan nabo. Inges nai ikicikakinitor iwon Ekapolon atemar, “Tokienyete ka kilipete, kitijoto Satan ikotere eemi inges aneni kus” (Yakobo 4:7).

ETORUBE NGOLO A NGIOMWON

Idodiunit etorube logo Ekristoit ngolo aryamu ekisil ngolo apolon ka akiyar ngina nyedaun anguna ka awanare a Yesu Kristo alomusalaba. Itunganan en nyecamit akiturokin anguna a ngakiro a ngace, mati 'anguna ke emusalaba bon angolo ke Ekapolon yok Yesu Kristo. anerae anguna ka atwanare keng alomusalaba, etwanit akwap alokingaren kang ka atwanit ayong alokingaren akwap (Ngigalatiyae 6:14). Abu Yesu totwan alomusalaba ikotere ikipedori akitotwaniyar asekit ka ngakitemyeta nguna ka akwap a na, ido oyara anguna ka akiyookino (1 Petero 2:24). Ikilimokinitae iwon atemar, “Emyekisi etau ngolo ka Akuj kipuka akiyar yok, ikotere iwon ikipikori ekibure ngolo aronon ngolo ka akuwan” (Ngigalatiyae 5:16-25).

Epir ngolo aenikinitae Yesu apaki ngina alacarere ngikeelowi kaapei ka ngadase nguna ebungaere inges, idodiunitae alotooma etorube lo ngolo ke etau. “Aponi inges kibungae anguna a ngasecisya yok ka anguna a ngican angulu abu inges todang ikitangaleun iwon” (Isaia 53:5). Abu Erode kaapei ka ngisigarya tokyenatar Yesu ka ani kedaut akibunga inges, apotu kiwuakis aikit ngina a ngikukwa nakou keng – akilo ikes

ATWANARE
KAAPEI KA
KRISTO
(Ngiromanin 6:6)

ITWAKITO IYES
KA IWUAITAE
AKIYAR KUS
KAAPEI KA
KRISTO
ALOTOOMA
AKUJ.
(Ngikolosae 3:3)



4. ATWANARE KAAPEI KA KRISTO

akitanap Yesu akopiya ngina etiyaunitae ke Egolid ka akiwuakin ebela nakan keng ngina aloteten, nabo akilo ikes akitopoloor Yesu ikwa Ekapolon, apotu ikes toryediko alokingaren keng tokyenatar ebasi, “Maata erwosit a Ngiyudayan”. Kimwaanakis ikes inges, tolemasi akasirimaete anakan keng, toramyata inges nakou. Ani kedaut ikes akyenar inges, yaasi inges akibubukin lomusalaba. (Matayo 27:27-31).

Elalak tokona ngitunga ngulu ebasi ikirae ikes Ngikristo. Angun, eloseneneete ikes akilip, ilikete Komunio ka eeosi ngieosyo neni ka Akuj, nai ngikeceticisyo ngulu aronok, ibubukinito Yesu lomusalaba ka nabo nyitalakarito ikes Akuj (Ngiburaniyae 6:6). Ebala Yesu ebe, “Meere nginitunganan daadang ebala ayong ‘Ekapolon, Ekapolon’ elomari Napukan ngina a nakuj, nai ngini itiyae nguna ecamit Papa kang” (Matayo 7:21-27).

Alotooma etorube logo, eyai ecwee a Yuda ngolo a ngisilinga. Abu Yuda togyela Yesu a ngisilinga a ngatomoniuni bon, anerae abu arorokanut ke ekibure ngolo a ngisilinga tokod etau ngolo a Yuda ido kitesec inges. Etaa ka ngiriko, ka ngiboro ngice ngulu eyakasi tooma etorube lo, erae ngulu esitiyaete ngisigarya apaki ngina ekamuniata ikes Yesu nakware. Ngisigira kori ngisimbi ngulu isitiyao akilamilamya ikes aponiata ngisigarya tokoryata ngilowi a Yesu. A nen abu akigiret kiyookin ngina ebala, “Apotu ikes torama ngisimbi anguna a ngilowi kang, ido tokora” (Ngikirukisyo 22:18). Apotu ikes tolemasi ngiboro a Yesu daadang, nai tongero inges temasi, “Nyecamitae isua ekile lo eruwuor ekosikapolon”.

Ngitunga ngulu alalak ecamito aryamun ngarerengisyo aneni ka Akuj, ikwa akiru, akica ngina ka akolong, nai nyecamito ikes ainakin akecekiyar nakan ngina ka Akuj. Ngikalalak, etamunito Akuj apaki ngina eyakatar ikes locan ka nakiyalolong.

Apotu ngisigarya ngulu ebubukinete Yesu lomusalaba, kicuma esyep a Yesu, anen, apotu ngaokot ka ngakipi tolomut alosiep keng. (Yoana 19:33-37). Ani eringa ekokoroit nyeruuno, abu Petero tonger Yesu ngangeriet ngauni, nai ekaku abu toki,

kigwor nooi (Mateo 26:69-75). Idodiunit mono iyong atemar imina iyong Yesu alotooma erwor ka aloticisyo kon a? Kori ikirumito iyong ngileec alimokin ngitunga atemar inupit iyong Akuj. Ebalala Yesu ebe, "Itungangan daadang ngini elimori atemar akayeni ayong alokingaren ngitunga, alimori ayong dang inges alokingaren Papa kang ngolo a nakuj. Nai ngini epegi atemar nyakayeni ayong alokingaren ngitunga, apegi ayong dang atemar nyayeni ayong inges alokingaren Papa kang ngolo eyai nakuj" (Matayo 10:32-33).

Ebala Yesu ebe, "Ngini nyeryongi emusalaba keng ekewuapak ayong, nyitemokino inges aruwuor ekewuapan kang. Erereng ikes ngulu emecete neni a Yesu, angolo erae ataaba ngina ka akiyar". (Matayo 10:38).

Eeos :— "Ataaba ngina igogong,
Neni kon angopiyaro.
Ngakipi ka ngaokot kon,
Kilotasi asekit, ka ngaokt kon,
Nguna aleleunete alosiep kon,
Kilotasi asekit, ka aronis
Daadang, ka eketalaut ayong."


ETORUBE NGOLO A NGIKAN

Idodiunit etorube lo etau ngolo a ekasecan angolo adaun akilotar ka akitesegun anguna ka ajokis ka akisyon ka Akuj. Etau ngol, aruwuor akai ngina ka Akuj ngina a kire, ka aruwuor Ere ngolo iboiyo Akuj Papa, Lokoku, ka Etau ngolo Asegan. Ikwapei Yesu elope, abu tolimu tema, "Nginitungangan akamina ayong, iricakini ngakiro kang. Eminakini Papa inges ka ikiponi isua neni ken eboyoto ka inges" (Yoana 14:23). Emina Akuj itungangan, itererengi ka itopoloori inges alotooma Kristo (Luka 1:52).

Etau lo, aruwuor Akai ngina ka Akuj ngina a kire, eritar asekit daadang kinga. Ani sek ekingaren arae ngityang ngulu aronok, ngulu epolokinit Satan ngolo erae papa ngolo ka alyokon, ikes

AMINA
ALELYAN
EKISIL
AKIDANGIDANG
(Ngilatiyae
5:22,23)

ARIMAO
AJOKIS
AKIKINYOMA
AKITIDITEUNA
AKIYOKUUNO
BON



5. AKAI NGINA KA AKUJ

eya tooma etau a itunganan. Nai tokona erae Etau ngolo Asegan, ngolo ka akiyookino inges ayau akiyar lotau ngol. Etau ngolo sek aronon ngolo ka asekit, adau Akuj akitojokun ka aruwuor etau ngolo erai ngaraito nguna ke Etau angolo Asegan; ikwa amina, alelyanu, ekisil, akidangidang, arimao, ajokis ka akikinyoma. Akitiditeuna ka akiyokuuno bon ka ngipitesyo daadang ngulu ajokak ngulu italakarito Akuj ka ngitunga (Ngigalatiyae 5:22-23). Aruwuor tokona itunganan en ateni ngina ke ekitoe angolo erai ngaraito nguna ajokak, inges Yesu Kristo. Itunganan ngini iboi a neni a Kristo ka kiricite ngakiro nguna ka Akuj, inges epedori akiraa ngaraito (Yoana 15:1-10). Ikwapei ilelebar Etau ngolo Asegan neni keng, adau inges akitotwaniyar ekibure ngolo ka akuwan alomusalaba angolo a Kristo (Ngigalatiyae 5:24). Ikwapei erikitor Etau ngolo Asegan inges, mam nabo nyitiyae inges aseconu ngina ke ekibure a itunganan (Ngigalatiyae 5:16). Mam nabo nyiwuapit inges erot ngolo ka akuwan, nyelosi inges anguna ite kori anguna epupi, kori anguna etami inges ka akeekou bon, nai elosi anguna ka Anupit (Yoana 5:4). Eyari inges ka akiyiu, akigeno ka itemokino ekeetau anerae eapi Yesu Kristo abongun. Iboi inges anguna ka amin angina ka Akuj angina nyedaun.

Erereng ngulu esegak alotai anerae eanyunete ikes Akuj (Matayo 5:8). Erwosit Daudi abarit ka arae ekajion ngolo abu kilo ngikeemoe. Akilo ngun daadang, ayeni inges atemar ejiye ngolo apolon eyai tooma lotau keng. Anguna ka akiitanit aekeetau, abu kilip tema, "Akuj, inakinae ayong Etau ngolo Asegan, ngolo itasyono alotooma kang" (Ngikirukisyo 51:10). Mam itunganan ipei dang ngini epedori akitesegun etau keng, mati kire kekii inges ngakeesecisya, bu nai neni ka Akuj ikwa Daudi, kikaloik Akuj ka kilip Inges ikiinak iyong Etau ngolo Asegan. Ecamit kire Akuj akityakin ibore ngini kitete nakiyar kon. Ecamit Inges alemar akonironis, ngisoswae ka ngiboro daadang ngulu ibala iyong kori ikiinete akiyar. Ngakiro nu daadang mam nyepedorete akituruwuor etau kon akibois ngina asegan ngina iboiyo Akuj. Ecamit nai Akuj alotooma akisyon keng akingarakin iyong ikwapei elimunitor ebe, "Ekelongari


ayong iyong a ngakipi anguna asegak, eketesegu iyong. Alemari ayong ngakoniseccisya daadang nguna ikimunaut iyong ka akainakini ayong iyong Etau ngolo kitete ka ngatameta nguna kitet, alemari ekonitau ngolo gogong, ka akainakini iyong Etau ngolo iyapara ka ewuaakini ekaatau tooma kon ekengarak iyong akitup ngikisila ka akiric ngakiro daadang nguna ekecikak ayong iyong (Esekiel 36:25-27). Erae nugu ngakiro nguna elimunit Akuj alotooma Acamunet ngina Kitete, nguna ikiinak Inges iwon alotooma Yesu Kristo, Lokoku keng.

Alotooma etorube logo, adau emalaika atakanun nabo lotau a itunganan – “Einakinit Akuj ngimalaikan akiyok ikes ngulu ekerito Akuj ka aiun ikes alocan kec a daadang”. (Ngikirukisyo 34:7, 91:11; Matayo 2:13, 13:39, 18:10; Ngiticisyo 5:19, 12:7-10).

Alotooma etorube lo, etakani Satan dang ewuoi alodiye etau, iwarit epite ngolo lomaret tooma etau. Angakiro anu, ikicikakinitae iwon ebe, “Tokyenyetel! Anerae irimi Satan ngolo erae emoit kus ikwa engatuny irurumae iwarit idio ngini nyamat (1 Petero 5:8) Ngarwa daadang enyunyura Satan ikwa ekipyne ngolo ka akica, itemi inges ngidwe ngulu ka Akuj, ikotere ekibure ngolo ka akwap a na, enunukinit inges ngikalalak, tar ngiseuna ngulu ka akuj. Nai ani kitepegi iwon Satan, eemi inges aneni yok. (Yoana 4:7).

ETORUBE NGOLO A NGIKANIKAPEI

Erae logo etorube a itunganan a ngini abongo kaku tooma naronis. Akeekongu apei agolokin, inges atemar alilimior inges, ajotoor ka ajamaki anupit ngina eraakar inges Ekristoit ka akeekongu nginace eya ngileec, anerae eringa emina akwap na. Nabo akica ngina eyai tooma keng anyipinyip ka ngitorubei alotau keng ngulu idodiunito akimorikina keng ka Kristo adaut akielar ka mam nyitenakina. Irikaunito inges ngakitemieta nguna nyepedorit inges akipikor. Akilo itunganan en akipup etoil ngolo ka Akuj, epupi inges ngolo a Satan ngolo ka alyokonu. Tar keringa itunganan en eloseenene akilip, iwuait nai inges



6. ETAU NGOLO ITEMEM KA TONGAYANGAYATE

ekibure ngolo aronon ngolo ka akwap alotau keng, tobali nai anupit inges edin ngolo ka Akuj. Nabo amina ngina ka Akuj alilimiyo alotau keng, aruwuor inges itunganan ngini etaangani, ngini eyai kiding ngirotin ngiarei, ngolo ka Akuj ka ngolo a Satan, Eringa ngakiro nguna ka akwap eenito inges, nai tomodyanakini ngitunga nguluca atemar erae inges ekanupan. Akica ngina alotau keng ka ngatameta keng eryokyata cuc. Mam nyeringa inges eryongit emusalaba ka alakara, nai ingurungura anerae apotiki inges akiyar ngina ka Akuj. Akeenupit emarani ka nyeringa inges ilipi tar neni ka Akuj anerae mam nyeringa inges emitakin it akiyar ngina ke ekeetau ka anguna ka alejoo, adau inges angakin Satan ekek anerae ewoi Satan ngarwa daadang alokinga etau ecamit alomun tooma. Itunganan en emina arukit ka ngigurupo ngulu aronok. Akilo sek inges ayakau natuketa nguna a Ngikristo.

Ekoroukori, idodiunit akituro ngina ecamit almun lotau. Emuryak itunganan en atamun ebe, erae ajokis ngina ka Akuj inges iteyari inges, meere akeegogongu ngina ke elope. Angun aruwuor inges Ekristoit ngolo eturon. Ekibure ngolo ke emeret, ecamit alomun lotau keng. Ebuni nai ekibure lo alotooma ngasuban ka alogurupo a ngikonei kon angulu nyenupito Akuj. Ngina elomarya Ekristoit ngol logurup ngol, irumito inges ngileec awoun akimat ngagwe anerae ebala inges kori ekesolokinete ngitunga inges ka ekituruwuosi ekonginait anerae emodianakini Satan inges atemar, akisec adio cici mam nyemunaari anupit keng. Itunganan nai en, alalata ngatameta nguna aronok ka ebobokin ito inges ngirworisya ngulu ka asiilyo, esyomi ka ite nooi ngipicae ngulu aronok, ka erukito ka ngikesyaak, toloseneneete naikais nguna ebolyare edisko, ka nakiboisyo ngace nguna itiyaere ngaronisya. Anen egekini inges acamun Satan emodikini inges atemar, "Iyeni iyong akuwan, ecamit akinyam era, ka tomodik inges ebe, apeisecit mam neni ikoni".

Emam kire nyikipedori iwon akiretakin ngatameta nguna aronok itorunete nakies yok, nai ani kecamakin iwon ikes ilelebur ka euruunete aronis alotai yok, inges atemar adyakar iwon. Ani

kiinak iyong Satann ekonikimoin, epedori inges akikamar akonikan daadang ka ecakari ekonitau ka akonikiyar tooma nakim ngina nyedunge. Ikilimokinit Akuj iwon nooi atemar toesikisi epite ngolo aronon, ngolo ka asoroko kus ka nyibolyasi ka akisec. Ngina ebunio akitemiet nenikon alorotin a daadang, toem neni a Yesu angolo epedori aiun iyong anasecit.

Ekile ngolo etakani alotorube icumit etau ke ekileng, idodiunit inges ngitunga ngulu isolete ka tongerito edin ngolo a Ngikristo. Anguna ke erwor kec angolo ka alyokonu, ka esolo, adaut akiumiyar ngitai a Ngikristo – esolo ngolo emam nyepedori itunganan ngini edit ananupit akipikor, anerae itunganan ngini edit ananupit, ekerit ngitunga akilo Akuj. Ekuryana inges nooi kan ngakiro nguna ecamito ngitunga alimun kori akityakin. Angun, aruwuor inges epito ngolo a ngitunga ka atyakar aneni ka Akuj. Anyunyura ke ebura etakanuni anapaki a ngina a ngican ka anakiyalolong. Elomunete ngakiro nu alotau a itunganan. Idodiunit nai emun arakao ngina elomuni nitunganan, ngina ingolikinia inges, ngitunga nguluce eryamunete akiyar ka ebarete. Nai ani kicamak iyong arakao ilelebun lotau kon, ikiinakini iyong edinget ka akisupa.

Epatana nooi amina ngina a ngisilinga alomar lotain yok, nai itemokino iwon eirasi nguna ebala Yesu ebe, “Tokyenete ka kilipete, ikotere nyilomasi nakitemiet” (Matayo 26:41). Angun itemokino itunganan ngini etami atemar eboi ecasit, tocoite nyibusokin (Ngikorinto 10:12) Tonapa ngiboro ngulu jiyet ngulu ikiinakini Akuj iyes, ikotere nai ipedorete akitepeg, kipiyesi ngakiro nguna aronok nguna ikilokitor iwon Satan ((Ngiepesoi 6:11-18).

ETORUBE NGOLO A NGIKANIKAAREI

Idodiunit etorube logo etau ngolo a itunganan a ngini adau akibusokin ananupit keng. Itunganan en sek ekingaren atupit ngakiro nguna ka Akuj, ka eirit inges ainakinet ngina anakuj ka aryamunit inges Etau ngolo Asegan, nai ekaku, toesik



7. ETAU NGOLO ISYAANA NGOLO ABONGO KAU
ALOTOOMA ANUPIT

anupit keng. Nabo idodiunit etorube logo itunganan ngini emam nyecamit akiki ngakeesecisya ka nyeinakinit inges akeekiyar neni ka Akuj. Nabo dang nyiwuapit tari ngakiro nguna ka Akuj nguna itatamyo inges. Itunganan ngini nyepupi etoil ngolo ka Akuj, ngolo irworo neni keng, eruwuor itunganan ngini aronon nooi tar kikatak inges ka akeegogongu akilocokin akeekiyar

Abu Yesu kitacau ngican ngulu edoikinete itunganan ngini ebongori kaku ananupit, ikote ne, "Ani elomari ekipye anitunganan elosi nariet kitor neni emam ngakipi, iwarit neni kiyengunet, nai nyeryamu. Ani kengopiki inges neni kiengunet, etemari abongori ayong kai ngina pei ngoon ayai. Anen ebongori inges toryamu akai gin ejok, epyeunitae. Ido tolot toriku ngipyan ngice ngikanikaarei ngulu eroko nooi akilo inges, potu nai kiboikinos lotai ngul. Ekaku emunaar itunganan ngin nooi adepar neni sek ekoni. (Luka 11:24-26). "Nguna apotu kitiyakin neni kec, itoodiunito atemar iyookino ngakitadapeta nu 'Ebongokini iingok akinyam ngalyakan keng' ka Epege ngolo adaun akilotar, ebongori akibelibelo alofoto. Ngakigiret nugu itacaunito kojokan ngican ngulu a itunganan angini ebongori kaku ananupit, kori itunganan ngini nyecamit akiki ngasecesya. anguna ka aronis a itunganan angin, adau akisec abongun nabo akiboi alotau keng. Aronis ngina eyai lotau aitunganan, etakanuni tar aloreet keng anerae idodiunit ereet epite ngolo eyakar etau a itunganan. Angun, etau ka Akuj ngolo asegan adau aesikin etau a itunganan angin, anerae nyepedori Etau ngolo Asegan akiruk ka akisec. Angun, egogong nooi etau aruwuor akai ngina ka Akuj ka torae dang adui a Satan. Emalaika ngolo ka Akirot ka Akuj, aesikis etau ngol ka akiyalolong ka totamunito ebe anica kibelesin itunganan ngin toki ngakeesecisya, ikwa edya ngolo aoliyorit ngolo abu kiburak akimor ka ngipegei ngapoco, anerae amam ipeidang ngini apedori ainakin inges akimuj. Ani ekaku, kiito inges ekecere tema, imujete ngiketiyak apapa kang akimuj kimwoko topiyanut, nai okaarite ayong akoro a ne! Anyouni ayong obongo neni a papa kang olimok inges otema, "Papa, asec ayong alokingaren Akuj ka alokingaren kon. Nyitemokino nabo

okonyarae lokoku kon; kitusubunae ayong eketiyan kon” (Luka 15:16-20). Ani nai ingolikini papa lokoku keng, iyalolongi, abu kisyooni inges ka kijau inges ka alakara.

Etorube lo ngolo a Ngikanikaarei, idodiunit nabo itunganan ngini agogongon a etau, ngini nyecamit akiki ngakeesecisya. Nyiwarit inges akiyar ngina ka Akuj alotooma Yesu. Ngatameta a itunganan a en, eryokyata cuc ka adaut akililing. Eyakatar ngaki nai nyirari inges tar etoil a Yesu ngolo ebala inges toki ngasecisya. Eyakatar ngakonyen nai nyingolikini inges tar akipany ngina a Satan ngina ecamit akilikor inges. Nyirumito inges ngileec aropar esecesece anerae adau Satan akikamar ekeetau, akituruwuor ekicolong keng. Itunganan en iryamuni iyong ituro ka itojoka alokinga etakani erae itunganan ngini ke edin, nai ikwaan inges ka ngalyalin nguna idelesitae ka tokwangak “Nguna ibusak alokinga, nai tooma kec ileleba ngakoyo a ngikatwak ta abosis daadang. (Mateo 23:27).

Satan ngolo erae Papa ka alyokon, adau akiboikin neni sek ayai Etau ngolo Asegan ngolo a kire. Ngityang ngulu etakanete alotau angol, idodiunito ngipyan ngulu egelegelya ngulu elelebung lotau keng. Tar ketema inges alacakin alopyan a ngul - adau Satan akiyen inges, “Itunganan daadang ngini abil ngikisila ngulu a Moses, earyo emam akisyon erae kelimut ngisuudae ngiarei kori ngiuni atemar esecit inges. Ikokini nai ai itunganan ngini ejamuwarit Lokuku ka Akuj ai? Ngini itusubunit ngakonginae ngaokot nguna ka acamunet angina ka Akuj, anguna etesegunere inges anasecisya. Ngini nabo iyanyi Etau ngolo etoodikini ajokis neni keng. Totamu mono iyong, etya ai akisec ngina eryamuni itunganan ngin! (Ngiburaniyae 10:28,29; 2 Petero 2:1-14).

Ani kidokiunito ngakiro nu neni ikoni ekonitau, okoe ekaakone, kikaloik Akuj atipei ke ekonitau a daadang, anerae epedor Ingges jik tokona ka jwi jwi aiun ngulu daadang epote neni ka Akuj itorunito neni keng, anerae eyai inges jik ka ilipeenene neni ka Akuj anguna a ngitunga angul (Ngiburaniyae 7:25) Nabo ecamit Ingges akisyon ngakonisecisya daadang, erae

kibu iyong nenikeng alotooma akiki ngina a kire. Epedori Inges akiretakin Satan ka ngipyan keng daadang ka iritari ikes kinga toekasi alotaū kon. Erae kicamak iyong inges alomun tooma kon. Bwa neni a Yesu ikwa kolong abunio itunganan ngini adyaka atapon tolosyo neni keng tema, “Ani kicamit iyong, ipedori akitangaleun ayong”. Abu Yesu kisyoni inges, torwaa akeekan totap inges tema, “Acamit ! Tongaleu ! (Mariko 1:40-41). Nai ani kiropa iyong alotooma akisec, ka ani kimina iyong akiryonut akilo akica, totamunite atemar mam iyong akiyar apei dang, ka nyepedori Akuj akingarakin iyong anerae idau iyong aseun atwanare akilo akiyar. Eropit ka akisec inges atwanare (Ngiromanin 6:23).

ETORUBE NGOLO A NGIKANIKAUNI

Idodiunit etorube logo ekasecan ngolo adau akinger ngakiro nguna a Yesu Kristo, ka anguna ka aronis keng, elosi inges atwanare. Akeekuwan ileleba aryebo ka lotau keng elelebun akuryanu ngina ka atwanare. Angun arau itunganan en alyel (kori ngakoyo) alotooma apaki ngina pa atamakinitor inges atemar atwani, anerae adolokis inges ngican apaki ngina pa acamitor inges atwanare. Akileile kori era daadang ngolo sek amina inges, adau angopiyar ka tokona elosi inges natubokino ngina apolon anguna ka akisec keng. Aryebo nai ngina ka akim A Satan adau akitap inges. Ata ketema inges akilip neni ka Akuj; emam nyiirari Akuj inges, anerae angerit sek inges ngakiro nguna ka Akuj anakiyar keng anakwap a na. Tari apaki ngina eridya inges alokitaada keng, emam pa apedorito ngakiro nguna erworosi ngikeetunga ka ngikonei keng akingarakin inges. Nabo ekeebari emam nyepedorit akiyatakan ngikeerwa kori aiun ekeetau anakim angina emam nyedunge. Angun aryamu inges atemar aḡogongier inges akilip neni ka Akuj anerae adau satan akisipiyor inges.

Ngakiro daadang nguna paaran amina inges kori nguna enuminumi inges, apyanikis inges. Nabo ngikarikok a ngidinio kori ngipadera emam nyepedorete ngulu dang akingarakin inges tokona anerae adau inges akinger amina ngina ka Akuj



8. ATUBOKINO NGINA KE EKASECAN

ka adau Akuj atubokin inges. Tokona adau inges acamun atemar "Erae ibore ngini kerer nooi akimin nakan ka Akuj angina eyari!" (Ngiburaniyae 10:31). Itunganan en, atamakinit sek atemar ani moi edoli apaki ngina atwania, kori ngina ekeperikinere lodakitar, onup nai Akuj nai tokona aryamu inges atemar kelunyar apaki. Toyenete kire atemar ngitunga ngulu alalak edolokini atwanare ikes alotooma apaki ngina euruwuana, ka etubor akecekiyar eringa ikes nyekiwa ngasecisya kec. Nai ejok acamun Akuj tokona eringa inges eapi aneni yok. Ekasecan lo, emam ajokis eryamuni inges aneni ka Akuj anerae abu inges tonger amina ngina ainakinit Akuj inges eringa inges eyari anakwap ka abu inges tonger Yesu ngolo erae eketeyaran. Nai tokona epupi inges etoil a Yesu etubokini inges atemar "Tolot aneni kang iyong ngolo ilamam ! Tolot nakim ngina nyedunge ngina itemokinitoe anguna a satan ka ngimalaikan keng." (Matayo 25:41). Etwani itunganan daadang atwanet apei ido ekaku totubok Akuj inges. (Ngiburaniyae 9:27).

ETORUBE NGOLO A NGIKANIKOOMWON

Idodiunit etorube logo ekiristoit ngolo adau akiloun ngakitemieta daadang nguna abu Satan yau neni keng. Ngina itemio Satan itunganan en angiwaitin a daadang, emam nyebongori inges kaku jik, nai elosi ngaren alotooma anupit Yesu Kristo. Etupit inges jwi jwi erot ngolo a ngikristo ka engirikinit anupit keng akitodol asalunet keng. "orubakisi ikite Yesu ngolo erae neni keng ebunitor anupit yok daadang ngolo ilelebikini anupit yok" (Ngibraniyae 12:1-2).

Satan ka ngipyan keng daadang, ikatakinito nooi akirikaun etau ngolo ke ekanupan ka ecamito arikor inges lorot ngolo aronon "Ngirotin ngulu isitiyae Satan amunarya itunganan ikes lu:- akituro, amalao, amina ngisilinga ka ngacekiro daadang nguna aronok. Alotooma etorube lo eyai eris ngolo idodiunit adedengu, ka nabo aiwace iryamuni erae esigirya eyai. Ngakiloconokineta ngun, ikilimokinito iwon atemar ebuneene akisec lotunga alotooma ngirotin ngulu alalak, ngice etakanete

ebi ejokak nai eyai akisec tooma. Nai Ekiristoit ngolo ekenyi ananupit keng, epiiryana ka eyenuni epite ngolo ebunio akisec neni keng, tar kitorunit Lodin, loyeneta kori lomalaika ngolo ikwaan ka akica (Satan) - mam nyelomari inges nakisec ngin anerae Akirot ngina ka Akuj ka Etao ngolo Asegan, einakinito inges ayenun nguna a kire. Nabo, alotooma ngigurupo ngulu ematare, iryamuni iyong ekile etingit ecupa a ngagwe anakan keng, ido tobolya ka kidelanakini ekristoit ngolo eyai diyete keng, ecamit arikor ka akisupar inges tooma era ngolo ka akwap a na. Ngakiro ngun daadang nyepedorete akisupar ekristoit ngolo egogong ananupit keng anerae adau inges akitotwaniyar alotooma Kristo, ekibure daadang ngolo ka akuwan ka ngakiro daadang nguna aronok anakwap a na. Ekile ngolo a ngiarei alotorube a lo, icumit ekristoit ke ekileng. Ekileng ngol idodiunit ngakisicaneta nguna epote neni ke ekanupan alotunga angulu nyenupito. Ngakisicaneta ngun ikes esolo, ngisyomen, akitidingit ikongin ka akitukuryan akiyar. Nabo iryamuni iyong atemar Ngikristo ngice ngulu a ngisoswae isicanete ekristoit ngolo enupit nooi. Nai ekanupan ngol, mam nyemitakinik ngakiro nguna isolooto inges ngitunga, nai epupi inges ngakiro nguna ka Akuj bon ka totamunite nguna elimunit Yesu ebe, "Irereng iyese ngina ikiyanyata ngitunga ka ikisicanito, nabo ikireikin ngakiro nguna aronok, anguna iraaatar iyese ngulu kang. Tolakara ka tolelyana anerae epol nooi eropit kus anakuj; ngikadwarak dang ngulu a kolong esicanitae ikwanginapei" (Matayo 5:11-12).

Akisec ngina eyai tooma yok kaapei ka Satan, ikes emunikinito nooi atyakar ekristoit anamina a ngina ka Akuj. Nai alotooma alakara elimuni ekanupan engirikinit atemar, "Ngae epedori atyakar iwon anamina a Kristo? Epedorete ngican atyakar a? Kori ngatyokisyo kori akisicanio, kori eron, akulyako, aosya, atwanare a?" (Ngiromanin 8:35). "Nai alotooma ngakiro ngun daadang, ikiloit iwon tari ngikelounak anguna a ngolo abu ikiminak iwon" (Ngiromanin 8:37). Ikwapei enapitor ekanupan ngiboro daadang ngulu jiyet ngulu ka Akuj, epedori inges akitepeg ka akipiyor ngakiro daadang nguna itemio Satan inges. Ani kerubaki inges engerit ka itepegi Satan, idongi

ekanupan ngol erukito ka Yesu Kristo ngolo abu kilou ngakitemyet ka ngakitatameta daadang nguna a Satan. Ka alotooma Yesu, ilounio iwon Satan ka ikiryamuni ebokot eropit ngolo ka apolou angina nyedaun, akibuses keng (Ngiepesoi 6:10-18 1 Petero 5:4).

ETOP : Idodiunit atemar ngatameta a ekanupan, engaara ka ecayete ka tooma ekeetau, eyai anupit ka ileleba etau ngolo Asegan. Emalaika ka Akirot ngina ka Akuj elimokinito inges ngarerengisyo nguna eryamunete ngitunga daadang ngulu ilounete ngakitemieta a satan ka torubakis jik iboiyete aneni a Yesu. "Inges ngini ilouni, ainakini apedor ngina kimujet arait ngina ke ekitoe angolo ka akiyar, angolo eyai lomanikor ngolo ka Akuj." "Inges ngini ilouni, nyetwani atwanare ngina a ngaarei." "Inges ngini ilouni, ainakini manna adio ngina iwuitae." "Ainakini nabo ayong inges amoru ngina akwangan, ngina igiritae ekiro ngolo kitete." "Inges ngini ilouni ka kiricak ngakiro kang akitodol nasalunet, ainakini ayong inges apedor ngina kipukaet ngakwapin." "Inges ngini ilouni, itanapyo ngilowi ngulu akwangak ikwa ngimalaikan ka nyekisari ayong ekeekiro alokitaabo angolo ka akiyar, nai alimori ayong ekiro keng alokingaren Papa kang ka ngimalaikan keng." "Inges ngini ilouni, eturuwuori ayong inges epir alokai ka Akuj kang; nyelomuni nabo inges kinga jik." "Inges ngini ilouni, ainakini apedor akiboikin ka ayong lokicolong kang ikwapei abunio ayong dang elounia eboikinotor ka Papa kang lokicolong keng" (Akisileerekinet 2:7, 11,26; 3:5,12,21).

ECWEE NGOLO A NGISILINGA NGOLO ENGAARA: Idodiunit atemar, ekanupan lo adau ainakin ekeetau ka ngiboro daadang neni ka Akuj. Mam nabo nyicanicani inges ngikeesilinga alotooma ngirotin ngulu aronok, nai isitiyae akingarakinia ngulu a ngican ka eyaununui ainakineta neni ka Akuj (Atubet ngina kitomonet alotooma nginibore daadang eyakatar inges) ka eakanakini ngainakineta daadang nguna iitanitae alokanisa ka isitiyae inges ngikeeboro daadang akitopolooritor ekiro ngolo ka Akuj.

AMUGATI KE EKOLYA: Idodiunito atemar akiyar ngina ke ekanupan alo erae ngina asegan ka ngina iyapara. Engerit inges ngiboro daadang ngulu epedorete amunaar akiyar keng, ikwa emeret kori akinyam ngamuja nguna aronok. (Ngiticisyo 15:20). Nyebolyar inges abari keng ka nyemunaari inges akeekuwan (ngina erae akai ngina ka Akuj); anerae nyemasi inges etaba ka nyisitiyae inges ngikito ngulu aronok ngulu epedorete amunaar akeekuwan. Nai imuji akimuj ngina ajokan, ngina asegan, ka ekeetau aruwuor, Akai ngina ka akilip. Nabo eloseenene inges jwi jwi akilip, ngapakyo daadang. Alotooma akeekiyar emina inges akilipenen alotooma ngakiboisyo daadang, kerae alokanisa, kori alokal keng kori anagule keng. Anerae eyeni inges atemar nyepedori ekristayot apoloun ananupit erae pa kilipi Akuj.

EKITAABO NGOLO ENGAARA: Itoodiunit atemar emina itunganan en ebaibuli (Akirot ngina ka Akuj), esyomi inges jwi jwi aryamunia aosou, agogongu, akiyar, akica ka ngajokisya daadang nguna eya tooma Ebaibul. Akirot ngina ka Akuj, aruwuor etaa ngolo ke erot keng, ka ekileng ngolo kilounet Satan. Akirot ngina ka Akuj nginapei ngin, aruwuor akimuj ngina a jwi jwi ngina ke etau keng; ka aruwuor ngakipi nguna elemarete akeekure ka nguna ilongarete inges, ka aruwuor aroet ngina iteo inges akeekiyar.

Emina inges akiwuokit ekeemusalaba jwi jwi anerae eyeni atemar emam ajokis ngina eryamuni itunganan emam emusalaba. Ikwapei eyenia inges atemar ikidau ayarun kaapei ka Kristo, eyakatar inges tokona akiyar ngina kitete ka iwaakinit inges ekeetau Nakiro nguna ka Akuj, mere nakiro nguna ka akwap a na (Ngikolosae 3:1-2). Itemokinit inges ekeetau aanyun Akuj. Ikwaaan ekanupan ngol ke ekitoe ngolo eyai diyete angolol, ngolo ani edoli ngirwa keng toraa ngaraito (Ngikirukisyo 1:3). Nabo ikwaan inges ka ateni ngina ke epiini angolo a kire, ngina erai ngaraito nguna alalak. Mam nabo nyekerit inges atwanare anerae amina ngina ka Akuj, ka apedor ngina ka Akuj, ka apedor ngina ke etau angolo Asegan, adaut akilelebikin lotau keng.

ETORUBE NGOLO A NGITOMON

Tema Yesu, “Arae ayong ayarun ka akiyar, nginitunganan akanupi ayong, eyaruni tar ketwana dang. Nabo ngini eyari okonupite ayong, nyetwani jik (Yoana 11:25,26). “Ngini iirari akaakirot ido tonup inges ngolo ekeyakuunit ayong, eyakar akiyar ngina nyedaun, nyetubokinio inges nai alunyar inges anatwanare nakiyar” (Yoana 5:24). Mam nabo atwanare akitukuryan kori akisican akristayot. Anerae “Adaun atwanare akinyasun; eloun erikakin! Atwanare, ai eyai akiloun kon? Ai atwanare eyai apedor kon ngina wanet? Nai ikilakara neni ka Akuj, angina ikiinak iwon akiloun anguna ke Ekapolon yok Yesu Kristo! (Ngikorinto 15:54-57).

Itunganan ngini erukito ka Akuj anakiyar keng, emam akuryanu, ka atwanare alotau keng. Ani edoli apak ngina etwania inges, etwani kire elelyani, ikwapei elimunitor Paulo ekiyakya atemar “Ekeburit ayong aesikin akiyar na, ido oruko ka Kristo ngolo ejok akilo ngiboro daadang” (Ngipilipi 1:23).

Ekristayot ngolo akire iburit nooi akingolikin ereet a Yesu, ngolo abu totwan alomusalaba anguna a ngasecisya yok. Nabo etau ngolo Asegan itatamunit inges ngakiro nguna elimunit Yesu atemar, “Nyialolongo, tonupa Akuj, tonupae ayong dang. Elalak ngagulei alotooma akai a papa kang..... Abonguni ayong okocuna iyes neni kang, ikotere kiboyoto iyes dang aneni ayai ayong” (Yoana 14:1-4), “Ikwapei igiritere atemar, ibore ngini nyingolikina ngakonyen kori ngini nyiirara ngaki kori nyetama ngatameta a itunganan, erae ibore ngini abu Akuj kitemok anguna a ngulu eminasi inges” (1 Ngikorinto 2:9) Emam epite kori angajep adio ngina epedori akitacaun kori alimun ajokis ka abobou ngina eyai nakuj (Lore Apolon) – ngolo itemokinit Akuj ikotere ikes daadang ngulu iwapito erot a Yesu anakwap a na.

Alotooma etorube ngolo esidyori lo, emam nabo atwanare eyai nen, nai eyai emalaika erae ekiyakya ngolo ka Akuj. Emalaika ngol inges edakari etau a ekanupan neni ka Akuj.



10. ALOSIT NAKUJ KA ALELYANU

Apak ngina etwania itunganan, elacakin etau ka ekiyanganu anakuwan keng ka edokari etau ngol kidiama kitor lopukei ngulu engaara anakuj, tolot jik todol kingaren Yesu, ngolo emina inges ka ngolo abu totwan anguna a ngasecisya yok alomusalaba. Etau ngolo anupan ngol, ijaunio inges alokingaren Akuj ka alelyanu apaki ngina imalaa Yesu inges ka alakara tema, "Ikwangina! Irae iyong eketiyan ngolo ajokan ka ngolo ikinyoma!... Bwa olakaros kaapei ka ayong" (Matayo 25:21). Mam nabo nyetapi Satan etau ngol jik anerae idarit Akuj inges. "Abu totwan ekulyakit ngol, yaasi ngimalaikan inges kisiboikis diyete Aburaam anakuj" (Luka 16:22). Abu eira etoil anakuj ebala, "Kigir nu: Erereng ngitunga ngulu etwakete anakijaanakin Ekapolon ameun tokona!" Tobongok Etau tema, "Ee! Kire jik! lengunete ikes alocan kec, anerae erukorete ikes ka ngiticisyo kec" (Akisileerekinet 14:13).

NGUNA EGOLOKINETE

Ikilipakinitae iyong itunganan daadang ngini isyomi ekitaabo logo; atemar ikingarak Akuj iyong. Itemokino iyong ainakin ekonitau neni ka Akuj, anerae irworo inges neni kon ebala, "Tobongu neni kang ke ekonitau a daadang" (ngikirukisyo 30:2). Tobongu tokona neni ka Akuj, ata kiyakatar ngican, akiyalolong, kori eupanu, ikisiyenguni inges iyong ka ikiinakini iyong etau ngolo kitete ka ngatameta nguna ke ekisil. Nyicamak nabo ngatameta nguna aronok nguna emunaarete itunganan (Mariko 7:21). Toesik ibore daadang ngini aronon, nai totup nguna ajokak bon. Anerae eropit ngolo ka asecit inges atwanare; nai ainakin net ngina aikongin ngina ka Akuj inges akiyar ngina nyedaun alotooma Yesu Kristo Ekapolon yok (Ngiromanin 6:23).

Iyong ngini idau ainakin akonikiyar neni ka Akuj "Kiric ejok ngakiro nguna a kire nguna abu ayong eketatam iyong ananupit ka anamina, nguna erae nguna yok alotooma akimorikina ka Yesu Kristo (2 Timoteo 1:13). Ngakiro ngunapei ngun inges igirit Paulo tooma ekitaabo a 2 Timoeteo 1:12, atemar, "Ayeni ayong ngini ekinyomit ayong, ka ayeni kire atemar epedori

inges akiyok ejok nguna adaun akicikakin ayong akitodol akolongit ngina esidion." Tonupite Akuj kojokan ka kilipi alotooma apedor ngina ke Etau angolo Asegan, kiboiye jwi jwi anamina angina ka Akuj ka topupete Yesu ngolo erae erot, erae nguna a kire ka erae akiyar. Yesu inges Ekapolon yok, ngolo ebonguni moi acunar ngikanupak keng nakuj. Inges bon erae erwosit a ngirwosi ka ekapolon a ngikapolok (1 Timoteo 6:15).

"Epedori Akuj akiyok iyes, nyikiguk ananupit, ka ikiyau iyes emam asekit ka iyakatar alelyanu tooma nakica ngina ka apolou keng. Neni keng angolo erae Akuj ngina donupei, Ekayiunan yok alotooma Yesu Kristo Ekapolon yok, toyai akipuro, apolou, agogongu ka apedor, tar eringa nyesubuna akwap, tokona ka ngikaru ka ngikaru! Amen" (Yuda 24,25).

Copyright ANGP

A SPECIAL WORD FROM ANGP
UN MONDE SPÉCIAL DE L'ANGP
UMA PALAVRA ESPECIAL DA ANGP

This booklet "The Heart of Man" is available in over 538 languages and dialects spoken throughout the world (Africa, Asia, The Far East, South America, Europe, etc.) Our Heart Book is now also available on cell phones, tablets, etc from www.angp-hb.co.za or as an APP "Heart of Man" on Android phones.

Le livre du "Coeur de l'homme" peut être obtenu en plus de 538 langues et dialectes parlés dans le monde entier, à savoir: Afrique, Amérique, Asie, Extrême Orient, Europe. Notre Livre du Coeur est maintenant aussi disponible sur votre Téléphone cellulaire, plaques, etc. de www.angp-hb.co.za ou comme une Application "Heart of Man" sur téléphones Android.

Este livro "O Coração do Homem" é obtido em mais de 538 línguas e dialectos falados em todo o mundo, a saber: (África, Ásia, América do Sul, Extremo Oriente, Europa, etc). O nosso Livro O Coração do Homem também está agora disponível em telefone celular, tablets, etc. de www.angp-hb.co.za ou como um aplicativo "Heart of Man" nos telefones celulares Android.



The 10 heart pictures contained in this booklet are also available in the form of large coloured picture charts (86 x 61cm) bound together in a set of 10 pictures. These "Heart Charts" can be obtained with European or African features and are particularly suitable to be used in conjunction with the Heart Book for class-teaching, open air evangelization etc. Kindly contact us to ascertain the latest subsidized price of this chart.

Les 10 images du coeur qui figurent dans ce livre peuvent être obtenues en tableaux de couleur, format 86 x 61 cm, avec des physionomies européennes ou africaines. Ils peuvent être utilisés en même temps que le livre du coeur pour des classes bibliques, a

l'ecole du dimanche ou lors de reunions de plein air. Soyez aimable de nous contacter pour assurer les derniers prix en cours du tableau.

As 10 imagens do coracao, contidas neste livro podem ser obtidas num conjunto de 10 imagens em colorido no tamanho de (86 x 61 cm). Estes "Cartazes do Coracao podem ser obtidos com caracterfsticas Europeias e Africanas e podem ser usados em conjuncao com o mesmo livro em classes de ensino biblico, evangelizacao ou ao ar livre. Agradecemos que nos contacta- se para confirmacao do ultimo preco dos cartazes.



Kindly write to us if you are able to assist us with further translations of our free Gospel literature, informing us of the language into which you could translate this Gospel literature. Your assistance would be appreciated.

If you have found salvation in Christ, or have been otherwise blessed through our Gospel literature, please let us know. We would like to thank God with you, and remember you further in our prayers.

Nous vous invitons a nous contacter pour faire des arrangements concernant de nouvelles traductions de notre litterature, nous informant de la langue dans laquelle vous pouvez traduire cette litterature evangelique. Votre aide sera beaucoup appreciee.

Si vous avez trouve le salut en Christ ou si vous avez ete beni par notre litterature, nous vous prions de nous le faire savoir. Nous aimerions remercier Dieu avec vous et prier pour vous.

Nos vos convidamos a nos contactar, afim de fazer qualquer arranjo concernente a novas traducoes de nossa literatura em outras lnguas. Vossa assistencia sera muito apreciavel.

Se tem encontrado a salvacao em Cristo, ou se tem sido abençoado por intermedio da nossa literatura evangelica, faca o favor de nos

informar. Pois nos gostaríamos de agradecer a Deus juntamente convosco, e lembra-lo sempre em nossas oracoes.



For free Gospel literature, books and tracts in over 538 languages, write to:

Pour obtenir gratuitement de la litterature evangelique, des livres et des traites en plus de 538 langues, ecrivez a:

Para obter gratufamente a literatura evangelica, livros e folhetos em mais de 538 lnguas diferentes escreva para:

E-MAIL: info@angp-hb.co.za
info@angp.co.za

ALL NATIONS GOSPEL PUBLISHERS

P.O. Box 2191

PRETORIA

0001

R.S.A.

A Gospel Literature Mission financed by donations
Une Mission de litterature evangelique financee de dons
Missao de literatura Evangelica financiada por donativos

(Reg. No. 1961/001798/08)